



www.oljan.fo

Jan Müller

05 - 04 - 2012

Aftur ein leitibrunnur við føroyska markið

Bretska oljufelagið, Valiant Petroleum, sum er sera virkið á føroyska landgrunninum, boðar nú frá, at tað hevur gjørt avtalu um leigu av boriskipinum Stena Carron til at bora ein leitibrunn á Handcross leitimiðinum skamt frá føroyska markinum. Talan er um loyvi 204/18b og liggur vestan fyri Schiehallion og Foinaven oljukeldurnar millum Hetland og føroyska markið. Valiant er fyrstøðufelag og eigur 90% av loyvinum. Ætlanin er at seta borin í undirgrundina í fyrsta ársfjórðingini í 2013. Handcross leitimiðið er ein stór sokallað stratografisk fella, ið líkist Foinaven og Schiehallion keldunum. Serfrøðingarnir hjá Valiant meta, at Handcross keldan kann goyma 180 mill. tunnur av olju. Stjórin hjá Valiant, Peter Buchanan sigur í eini viðmerking til, at tað hevur eydnast at fáa sáttmála um boriskip, at felagið er sera fegið um at hava fingið hendur á eitt boriskip í eini tíð, har tað er sera torført at fáa boriskip/pallar til djúpt vatn. Handcross hevur stóran týdning fyri Valiant, tí her er møguleiki at gera eitt stórt fund. Vit síggja fram til at arbeiða saman við okkara partnara komandi mánaðirnar fyri at tryggja, at øll verkætlanin lýkur øll tey strangastu trygdar- og umhvørviskrøvini. Fyri føroyska økið fer hesin brunnurin eisini at hava týdning, tí hann liggur so tætt upp at markinum og somuleiðis tætt upp av verandi framleiðandi keldum og fundum, sum helst verða bygd út komandi árin. Áhugavert er eisini at leggja til merkis, at enn ein brunnur tætt markinum verður boraður júst í hesum døgum. Tað er North Uist, sum liggur nakað norðari, men eisini ein týðandi brunnur fyri framtíðar virkseimið í hesum økinum millum Hetland og Føroyar. Har er tað eingin minni enn BP, sum er fyrstøðufelag. Kort - Handcross leitimiðið liggur millum oljukeldurnar Foinaven, Schiehallion, Suilven og Tornado skamt frá føroyska markinum. Valiant, sum við keypinum av Sagex Petroleum í fjør og nú við uppkeypi av fleiri týðandi leitiloyvum frá enn einum oljufelag, er vorðið eitt

av teimum týðandi oljufeløgnum á Atlantsmótinum. Umframt at vera virkið í Norðsjónum, vestan fyri Hetland og Føroyar, telist felagið eisini millum feløgini, sum vilja vera við í oljuleitingini í Íslandi. Ein av høvuðspersónunum í felagnum er ein gamal kenningur frá føroyskari oljuleiting, nevniliga Terje Hagevang.